

Ýazylmadyk goşgular

Category: Goşgular, Kitapcy

написано kitapcy | 23 январа, 2025

Ýazylmadyk goşgular ÝAZYLMADYK GOŞGULAR

Pikirleriň dyňzap gelen pursaty,
Senem uka meýmiränsiň şo pille.
Ýakjak bolup ýakyp bilmeň çyrany,
Galam, kagyzlaryň tapylmaz, walla!

Ýazjak bolup sermenersiň ertesi,
Bolmaz. Hiç zat düşmez asla ýadyňa.
Şahyrdan öýkeläp uçan setirler,
Indi hiç haçanam gelmez ýanyňa.

Ýazylandan kändir ýazylmadygy,
Diýip, şeýle oýlandym men bu hakda.
Gerekmidi saňa goşgy ýazmagyň?
Oňarjak zadyňy et-dä, eý, akga!

Hyýalyňda dörän setirleriňi,
Eýe çykman ýitirmegiň görgüdir.
Her gezegem göwnüň dolar ahmyrdan,
Şahyr üçin megerem ol urgudyr.

Göwün “Tur-da, çyraňy ýak, ýaz!” dýýär,
Goşgy setirleri ganat kakanda.
Ýazylmadyk goşgulara sebäp sen,
Eý, Allaýar, bu goşgy sen hakyňda.

■ JANYM–SAHYPJEMALYM

Hyýalymda, ýanymda,
Janym–sahypjemalym.
Aýlanaýyn adyňdan,
Haýrany men jemalyň.

Aşygy mejnun menem,

Özgäge seretmenem.
Men Garybyň, bol Senem,
Janym–sahypjemaly.

Ýatsam, tursam huşumda,
Mydam göwün hoşumda,
Ömürbaky gaşymda,
Bolsaň sahypjemaly.

Gunça gülüm, perwanaň,
Aşygyň men – diwanaň.
Nazar kyl sergezdana,
Janym – sahypjemaly.

■ ARMANYM...

Diýdim: –Dünýämiň bezegi,
Mähekdaş, dälşiň kesegi.
Bolsam dagda, gezsem düzde,
Janym, sensiň ýar küýsegi.

Ýöne weli sen alysda,
Didaryňy görebilmen.
Ýolda galan agsak ýaly,
Ýörebilmen, ýörebilmen...

■ SENSIZ...

Jan algyçdyr dideleriň,
Jan gerekmi? Janym algaý.
Ýürekde çekýän azarym,
Gerek bolsa aňym algaý!
Sensiz janym, halym teňdir,
Men Garyp, ýanyňa algaý!..

Allaýar ÇÜRIÝEW. Goşgular